

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే అయోధ్యాకాండే

॥ తృతీయః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ తృతీయః సర్గః ॥

వసిష్ఠవామదేవౌ ప్రతి శ్రీరామరాజ్యాభిషేకసామగ్రిసంగ్రహార్థం రాజ్ఞో  
దశరథస్యానురోధస్తాభ్యాం సేవకాన్ ప్రతి తదనురూపాదేశస్య దానం  
రాజాజ్ఞయా సుమంత్రేణ శ్రీరామస్య రాజసభాయామానయనం రాజ్ఞా  
శ్రీరామం ప్రతి హితస్యోపదేశశ్చ

తేషామంజలిపద్మాని ప్రగృహీతాని సర్వశః |

ప్రతిగృహ్యబ్రవీద్ రాజా తేభ్యః ప్రియహితం వచః || 2.3.1 ||

అహోఽస్మి పరమప్రీతః ప్రభావశ్చాతులో మమ |

యన్మే జ్యేష్ఠం ప్రియం పుత్రం యౌవరాజ్యస్థమిచ్ఛథ || 2.3.2 ||

ఇతి ప్రత్యర్చితాన్ రాజా బ్రాహ్మణానిదమబ్రవీత్ |

వసిష్ఠం వామదేవం చ తేషామేవోపశృణ్వతాం || 2.3.3 ||

చైత్రః శ్రీమానయం మాసః పుణ్యః పుష్పితకాననః |

యౌవరాజ్యాయ రామస్య సర్వమేవోపకల్ప్యతాం || 2.3.4 ||

రాజ్ఞస్తూపరతే వాక్యే జనఘోషో మహానభూత్ |

శనైస్తస్మిన్ ప్రశాంతే చ జనఘోషే జనాధిపః || 2.3.5 ||

వసిష్ఠం మునిశార్దూలం రాజా వచనమబ్రవీత్ |

అభిషేకాయ రామస్య యత్ కర్మ సపరిచ్ఛదం || 2.3.6 ||

తదద్య భగవన్ సర్వమాజ్ఞాపయితుమర్హసి |  
తచ్ఛ్చత్వా భూమిపాలస్య వసిష్ఠో మునిసత్తమః || 2.3.7 ||

ఆదిదేశాగ్రతో రాజ్ఞః స్థితాన్ యుక్తాన్ కృతాంజలీన్ |  
సువర్ణాదీని రత్నాని బలీన్ సర్వాషధీరపి || 2.3.8 ||

శుక్లమాల్యాని లాజాంశ్చ పృథక్ చ మధుసర్పిషీ |  
అహతాని చ వాసాంసి రథం సర్వాయుధాన్యపి || 2.3.9 ||

చతురంగబలం చైవ గజం చ శుభలక్షణం |  
చామరవ్యజనే చోభే ధ్వజం ఛత్రం చ పాండురం || 2.3.10 ||

శతం చ శాతకుంభానాం కుంభానామగ్నివర్చసాం |  
హిరణ్యశృంగమృషభం సమగ్రం వ్యాఘ్రుచర్మ చ || 2.3.11 ||

యచ్ఛాన్యత్ కించిదేష్టవ్యం తత్ సర్వముపకల్ప్యతాం |  
ఉపస్థాపయత ప్రాతరగ్న్యగారే మహీపతేః || 2.3.12 ||

అంతఃపురస్య ద్వారాణి సర్వస్య నగరస్య చ |  
చందనస్తగ్భిరర్చ్యంతాం ధూపైశ్చ పూణహారిభిః || 2.3.13 ||

ప్రశస్తమన్నం గుణవద్ దధిక్షీరోపసేచనం |  
ద్విజానాం శతసాహస్రం యత్యకామమలం భవేత్ || 2.3.14 ||

సత్కృత్య ద్విజముఖ్యానాం శ్వః ప్రభాతే ప్రదీయతాం |  
ఘృతం దధి చ లాజాశ్చ దక్షిణాశ్చాపి పుష్కలాః || 2.3.15 ||

సూర్యేఽభ్యుదితమాత్రే శ్వో భవితా స్వస్తివాచనం |  
బ్రాహ్మణాశ్చ నిమంత్యంతాం కల్ప్యంతామాసనాని చ || 2.3.16 ||

ఆబధ్యంతాం పతాకాశ్చ రాజమార్గశ్చ సిచ్యతాం |  
సర్వే చ తాలాపచరా గణికాశ్చ స్వలంకృతాః || 2.3.17 ||

కక్ష్యాం ద్వితీయామాసాద్య తిష్ఠంతు నృపవేశ్మనః |  
దేవాయతనచైత్యేషు సాన్నభక్ష్యాః సదక్షిణాః || 2.3.18 ||

ఉపస్థాపయితవ్యాః స్యుర్మాత్యయోగ్యాః పృథక్పృథక్ |  
దీర్ఘాసీబద్ధగోధాశ్చ సన్నద్ధా మృష్టవాససః || 2.3.19 ||

మహారాజాంగనం శూరాః ప్రవిశంతు మహోదయం |  
ఏవం వ్యాదిశ్య విప్రౌ తు క్రియాస్తత్ర వినిష్ఠితౌ || 2.3.20 ||

చక్రతుశ్చైవ యచ్ఛేషం పార్థివాయ నివేద్య చ |  
కృతమిత్యేవ చాబ్రూతామభిగమ్య జగత్పతిం || 2.3.21 ||

యథోక్తవచనం ప్రీతౌ హర్షయుక్తౌ ద్విజోత్తమౌ |  
తతః సుమంత్రం ద్యుతిమాన్ రాజా వచనమబ్రవీత్ || 2.3.22 ||

రామః కృతాత్మా భవతా శీఘ్రమానీయతామితి |  
స తథేతి ప్రతిజ్ఞాయ సుమంత్రో రాజశాసనాత్ || 2.3.23 ||

రామం తత్రానయాంచక్రే రథేన రథినాం వరం |  
అథ తత్ర సహసీనాస్తదా దశరథం నృపం || 2.3.24 ||

ప్రాచ్యోదీచ్యా ప్రతీచ్యాశ్చ దాక్షిణాత్యాశ్చ భూమిపాః |  
మేచ్ఛాశ్చార్చ్యాశ్చ యే చాన్యే వనశైలాంతవాసినః || 2.3.25 ||

ఉపాసాంచక్రీరే సర్వే తం దేవా వాసవం యథా |  
తేషాం మధ్యే స రాజర్షిర్మరుతామివ వాసవః || 2.3.26 ||

ప్రాసాదస్థో దశరథో దదర్శాయాంతమాత్మజం |  
గంధర్వరాజప్రతిమం లోకే విఖ్యాతపౌరుషం || 2.3.27 ||

దీర్ఘబాహుం మహాసత్త్వం మత్తమాతంగగామినం ।  
చంద్రకాంతాననం రామమతీవ ప్రియదర్శనం ॥ 2.3.28 ॥

రూపౌదార్యగుణైః పుంసాం దృష్టిచిత్తాపహారిణం ।  
ఘర్మాభితప్తాః పర్జన్యం హ్లాదయంతమివ ప్రజాః ॥ 2.3.29 ॥

న తతర్ప సమాయాంతం పశ్యమానో నరాధిపః ।  
అవతార్య సుమంత్రస్తు రాఘవం స్యందనోత్తమాత్ ॥ 2.3.30 ॥

పితుః సమీపం గచ్ఛంతం ప్రాంజలిః పృష్ఠతోఽన్వగాత్ ।  
స తం కైలాసశృంగాభం ప్రాసాదం రఘునందనః ॥ 2.3.31 ॥

ఆరురోహ నృపం ద్రష్టుం సహసా తేన రాఘవః ।  
స ప్రాంజలిరభిప్రేత్య ప్రణతః పితురంతికే ॥ 2.3.32 ॥

నామ స్వం శ్రావయన్ రామో వవందే చరణౌ పితుః ।  
తం దృష్ట్వా ప్రణతం పార్శ్వే కృతాంజలిపుటం నృపః ॥ 2.3.33 ॥

గృహ్యంజలౌ సమాకృప్య సస్వజే ప్రియమాత్మజం ।  
తస్మై చాభ్యుద్యతం సమ్యజ్మణికాంచనభూషితం ॥ 2.3.34 ॥

దిదేశ రాజా రుచిరం రామాయ పరమాసనం ।  
తథాఽఽసనవరం ప్రాప్య వ్యదీపయత రాఘవః ॥ 2.3.35 ॥

స్వయైవ ప్రభయా మేరుముదయే విమలో రవిః ।  
తేన విభ్రాజితా తత్ర సా సభాపి వ్యరోచత ॥ 2.3.36 ॥

విమలగ్రహనక్షత్రా శారదీ ద్యౌరివేందునా ।  
తం పశ్యమానో నృపతిస్తుతోష ప్రియమాత్మజం ॥ 2.3.37 ॥

అలంకృతమివాత్మానమాదర్శతలసంస్థితం |  
స తం సుస్థితమాభాష్య పుత్రం పుత్రవతాం వరః || 2.3.38 ||

ఉవాచేదం వచో రాజా దేవేంద్రమివ కశ్యపః |  
జ్యేష్ఠాయామసి మే పత్న్యాం సదృశ్యాం సదృశః సుతః || 2.3.39 ||

ఉత్పన్నస్త్వం గుణజ్యేష్ఠో మమ రామాత్మజః ప్రియః |  
త్వయా యతః ప్రజాశ్చేమాః స్వగుణైరనురంజితాః || 2.3.40 ||

తస్మాత్ త్వం పుష్యయోగేన యౌవరాజ్యమవాప్నుహి |  
కామతస్త్వం ప్రకృత్యైవ నిర్ణితో గుణవానితి || 2.3.41 ||

గుణవత్యపి తు స్నేహాత్ పుత్ర వక్ష్యామి తే హితం |  
భూయో వినయమాస్థాయ భవ నిత్యం జితేంద్రియః || 2.3.42 ||

కామక్రోధసముత్థాని త్యజస్వ వ్యసనాని చ |  
పరోక్షయా వర్తమానో వృత్త్యా ప్రత్యక్షయా తథా || 2.3.43 ||

అమాత్యప్రభృతీః సర్వాః ప్రజాశ్చైవానురంజయ |  
కోష్ఠాగారాయుధాగారైః కృత్వా సన్నిచయాన్ బహూన్ || 2.3.44 ||

ఇష్టానురక్తప్రకృతిర్యః పాలయతి మేదినీం |  
తస్య నందంతి మిత్రాణి లభ్యామృతమివామరాః || 2.3.45 ||

తస్మాత్ పుత్ర త్వమాత్మానం నియమ్యైవం సమాచర |  
తచ్ఛ్రుత్వా సుహృదస్తస్య రామస్య ప్రియకారిణః || 2.3.46 ||

త్వరితాః శీఘ్రమాగత్య కౌసల్యాయై న్యవేదయన్ |  
సా హిరణ్యం చ గాశ్చైవ రత్నాని వివిధాని చ || 2.3.47 ||

వ్యాదిదేశ ప్రియాఖ్యేభ్యః కౌసల్యా ప్రమదోత్తమా |  
 అథాభివాద్య రాజానం రథమారుహ్య రాఘవః |  
 యయౌ స్వం ద్యుతిమద్ వేశ్మ జనౌఘైః ప్రతిపూజితః || 2.3.48 ||

తే చాపి పౌరా నృపతేర్వచస్త -  
 చ్చృత్వా తదా లాభమివేష్టమాశు |  
 నరేంద్రమామంత్య గృహాణి గత్వా  
 దేవాన్ సమానర్చురభిప్రహృష్టాః || 2.3.49 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే  
 అయోధ్యాకాండే తృతీయః సర్గః ||